

Myumajtskpu Neki Di'ibu Fwank Jyaay

Tuy'ajtun esu tsojkan

¹Uj, mājja'ay Fwank. Nduknigajxtuptsu tyadu neky ja Kiiryu di'ibu Dios wyin'ijx, esu 'yu'unguty di'ibuts uj njantsytsyojktup; es kyaj jye'eyuty uj, nandu'un nidugekyu di'ibu tu tnijawadu ja tuy'ajtun. ²Ndsóktats miits mut yu'ugyujxmu tuy'ajtun di'ibu nmudajtam njodoty nwinma'añóty, es 'yity mut udsajtam winu xuu winu tiempu. ³Wa'anu Dios Teety es ja 'yU'unk Jesukristu mgunu'xadu, es mmo'oyadu ja pa'ayo'on esu agujk'ajt jotkujk'ajtun, es ja'a muut n'ijtam ma ja tuy'ajtun esu tsojkan.

⁴Byeenats tu njantsyxyonda'aky kots tu nnijawu m'u'unguty jyiky'attu mut ja tuy'ajtun, du'un éxtam ja Dios Teety xytyuk'ana'amum. ⁵Es tyam, mugu'ugita Kiiryu, nmunu'xtákyryuats ko nnaydsyojkan nixim niyam. Tyaadu di'ibu nduknija'ayup, kyaj yu'ujuty ja Diosu 'yana'amunu jembyu, ja'ayumu'u di'ibu n'okmudajtambu extu jawyíñup; ⁶esu tyaadu du'un ja tsojkan ko nguydyu'unum du'un éxtam jyuna'añ ja Diosu 'yana'amun. Yu'u ja ana'amun di'ibu mmadoodu extu ko xmyubujktsondáktu Kristu, ja'a ko nnaydsyojkan nixim niyam.

Win'u'umbuty

⁷Pes may jaa jyudity ja win'u'umbutyk ma tyadu naxwíñadu di'ibu kyaj t'axájudu ja Jesús ko yu'udyu Kristu, Diosu 'yU'unk di'ibu kyajx ya naxwiñ éxtamu naxwíñadu ja'ay. Di'ibu du'un andakp, yu'u du'un myudsip'ajtypy ja Kristu. ⁸Naygywentu'átadu, kudiibu tyugóyut di'ibu tu xytyundu, es du'un kexy ka'pxy myajkumádyut.

⁹Di'ibu 'yaktimnikeempy ja Jesukristu 'yuxpukun es kyaj wye'emy mut yu 'yuxpukun, kyaj 'yity mut ja Dios; per di'ibu 'yaxájup es tkuydyúñ ja Jesukristu 'yuxpukun, ijtp madu Dios Teety es nandu'un madu 'yU'unk Jesukristu. ¹⁰Pun ja pún mninujxudu mya'uxpuka'anadu wiink, es kyaj yu'ujuty ja Jesukristu 'yuxpukun, katu xykyupaktu es mya'uxpáku mut ma miits mnaymyúkadu. ¹¹Es nan katu miits xyajjotkujk'áttu ni wi'ix tsoo.

¹²Máyñumts miits nja'anuumyaga'andu, per kyajts nja'aya'añ ma tyadu neky. Nujxaambuts ku'am ma miidsuty es nmutmadya'aga'andu ku'am, es du'un kyap'xut ja nxondakun'ajtam.

¹³Yu mmuga'ax di'ibu Dios nandu'un win'ijxu, esu 'yu'unguty, mduknigáxudu Dioskajxy.